

UKA NKE IRI NA ITENANI N’OGE NA-ADANYEGHI N’EMUME, AFO NKE ABUO

EKPERE MMEGHE:

Chineke ji ike nile di ndu ebighe ebi. Biko mee ka mmuo nke anyi jiri buru umu Gi zuo oke n’ime anyi. Ka obi sie anyi ike idi na-akpo Gi Nna; anyi ewee tozuo oke n’ibata n’oke ahu I kwere anyi na nkwa. Site n’Onyenweanyi, Jesu Kristi Nwa Gi..... **AM E N.**

IHE OGUGU NKE MBU: Ndi Eze 19:4-8

Ihe ogugu e wetara n’Akwukwo Mbu nke Ndi Eze

Ilaija gara ije otu ubochi n’ime ozara wee rute n’okpuru otu oke osisi na-enye ndo. O rioro ka onwu gbuo ya wee si: “Onyenwe m, ike uwa agwula m. Bia wepu ndu m n’ihi na akaghi m ndi nna nna m ochie nwuru anwu. O wee dina ala n’ukwu osisi ahu, ura eburu ya. Ma otu mmuoma biara metee ya, tiere ya iwu ka o bilie rie nri. O wee legharia anya hu ogbe achicha e ghere eghe na otu udu mmiri n’akuku ebe o hiliri isi. O bia rie nri, nuokwa mmiri, biakwa dina ala ozo. Ma otu mmuoma Onyenweanyi ahu biakwara ozo nke ugboro abuo metu ya aka si: “Ngwa kulite rie nri ka njem ghara idiri gi oke ogologo.” O wee kulite rie nri, nuokwa mmiri. Agbamume o nwetara na nri ahu ka o jiri gaa ije iri ubochi ano, ehie na abali wee rute na Horeb bu ugwu nke Chineke.

Okwu nke Oseburuwa

Ekene diri Chukwu.

ABUOMA NA AZIZA YA Ps.33:2-9, Az. 9

Az: Detu Onyenweanyi onu ka I hu na O di uto.

1. Aga m agozi Onyenweanyi mgbe dum. Aga m akpu otito Ya n’onu m. Ka mkpuru obi m tobe Onyenweanyi. Ndi umeala ga-anu olu m wee nuria. **Aziza.**
2. Soronu m too Onyenweanyi. Ka anyi tikotanu onu too aha Ya. Achoro m Onyenweanyi, O wee zaa m oku. O biara wepuru m ihe nile na-atu m egwu. **Aziza.**
3. Legide Ya anya ka anuri chawaputa gi n’ihu; ka ihere ghara ikpuchi gi ihu. Mgbe onye ahu no na nsogbu kpokuru Onyenweanyi, O zara ya oku. O zoputara ya na mmekpa ahu ya nile. **Aziza.**
4. Mmuoma nke Onyenweanyi gbara ndi na-asopuru Onyenweanyi gburugburu, iji gbaputa ha. Detu Onyenweanyi onu ka I hu na O di uto. **Aziza.**

IHE OGUGU NKE ABUO: Efesos 4:30 – 5:2

Ihe ogugu e wetara n’Akwukwo Ozi nke Pol di aso degaara ndi Efesos

Unu emekwela ihe ga-ewute Mmuo Nso Chineke, Onye a kara unu akara Ya, ka o buru akara e ji agbaputa unu, mgbe ubochi ahu ruru. Unu eburule ibe unu iwe na onuma n’obi. Unu ewela iwe oku, ma o bu gwa onye o bula okwu n’olu ike. Unu ekwutokwala onye o bula, ma o bu kwuluo onye o bula n’udi o bula. Kama nweritanu ihunanya n’etiti onwe unu; na-enwenu obi oma na obi nro n’ahu ibe unu. Na-agbagharanu ibe unu, dika Chineke si gbaghara unu n’ime Kristi. Ebe unu bu umu Chineke huru n’anya, gbaanu mbo inomi Chineke. Soronu Kristi site n’inwe udi ihunanya ahu Kristi nwere maka unu; udi ihunanya ahu kpalitere Kristi iwere onwe Ya tnye n’onodu anyi, bia chunyere Chineke aja nwere isi oma.

Okwu nke Oseburuwa

Ekene diri Chukwu.

ALELUYA: Jon 14:23

Aleluya, aleluya! Onye o bula huru M n'anya ga-ebebe okwu M. Nna M ga-ahu ya n'anya. Anyi ga-abiakwute ya. *Aleluya!*

OZIOMA: Jon 6:41-51

The ogugu nke a si n'Ozioma di aso nke Jon dere

Ndi Juu bidoro itamu ntamu, n'ihii na Jesu kwuru si: "Abu M achicha ahu si n'eluigwe gbadata." Ha juwa si: "Onye a, o bughi Jesu, nwa Josef? O bu na anyi amaghi nna ya na nne ya? Gini mere O ji ekwu ugbu a si: "Esi M n'eluigwe gbadata?" Jesu wee zaa ha si: "Ngwa, kwusinu ntamu ahu unu na-atamu. O dighi onye o bula nwere ike ibiakwute M kariakwa ma Nna M Onye zitere M, mere ka O biakwute M. Aga M ebilite ya n'onwu n'ubochi ikpe azu. E dere ya n'Akwukwo ndi amuma si: "Chineke ga-akuziri ha dum ihe!" Inu ihe Nna kuziri na isi na ya muru ako bu ibiakwute M. O putaghi na e nweela mmadu nkiti jirila anya nkiti hu Nna, kariakwa Onye ahu si na Chineke bia. O jila anya Ya hu Nna. N'igwa unu ezi okwu: Onye o bula kwerenu nwere ndu ebighi ebi. Abu M achicha nke ndu. Nna unu ha riri achicha ocha (mana) n'ime ozara. Ma ha anwuola. Ma nke a bu achicha ahu si n'eluigwe gbadata, nke o ga-abu, onye rie ya, o gaghi anwu anwu. Abu M achicha di ndu nke si n'eluigwe gbadata. Onye obula riri achicha nke a ga-adi ndu ebighi ebi. Achicha ahu M ga-enye bu anu ahu M, maka ndu nke uwa."

Ozioma nke Oseburuwa

Otito diri Gi, Kristi.

EKPERE NHUNYE:

Onyenweanyi, I sitere n'ebere Gi nye anyi onyinye nke a anyi na-ebutere Gi. Biko nara aja Nzuko Gi na-ehunyere Gi iji medaa Gi obi. Mee ka anyi site na ya bata n'ihe omimi nke nzoputa anyi. Site na Kristi Dinwenu anyi.....**AMEN.**

EKPERE A NATACHAA ORIRI NSO:

Onyenweanyi, biko mee ka ahu na obara Nwa Gi nke anyi natara wetara anyi nzoputa. Mee ka anyi jidesie aka ike n'ihe nke ezi okwu Gi. Site na Kristi Dinwenu anyi
...**AMEN.**